



Ənvər ƏHMƏD

## Bu zülmü mənəm ki çəkirəm, ana!

Yoxluğun əriyib gözümdən axdı,  
Ölümün öldürdü mən qara baxtı.  
Höknürüb, höknürüb bu gecə vaxtı  
Qəbrini bağırma bükürəm, ana!

Donub ruhum, canım sal buza dönüb,  
Taleyim kor olub, ulduzum sönüb,  
Üstümə bir dünya ağrılar enib,  
Dağ kimi önündə çökürəm, ana!

Ağrınam, acınam, sızlar yaranam,  
Bağrımın başında bir damla qanam,  
Qıymazdın bu sayaq alışıb yanam,  
Bu məhşər odudu, çəkirəm, ana!

Tanrım bu dərd-qəmi ömrümə yazdı,  
Diriykən yanında qəbrimi qazdı,  
Bu ağrı, bu acı bəlkə də azdı,  
Qan-yaşdı gözümdən tökürəm, ana!

Ənvər gecə-gündüz qarğar fələyi,  
Dönməz bu ölümə şair ürəyi,  
Qəbrinin üstə ki, otu, çiçəyi,  
Vallah, göz yaşımı əkirəm, ana!

## Gəlmişəm

Xocalı adlı balamı,  
Qana bələyib gəlmişəm.  
Uçurub könül qalamı,  
Canımı oda sərmişəm.

Göz yaşım daş üstə bitib,  
Şuşa boyda ömrüm itib.  
Yaram məni boyda otub,  
Dərdi gözümlə dərmişəm.

Yazım açmadı bir çiçək,  
Dərdim qanımda bitəcək.  
Ömrüm canımda itəcək,  
Yaram üstə söz sərmişəm.

O daş yollar məni yedi,  
Fələk səbr et, döz-döz dedi.  
Gördüm Vətən can üstədi,  
Bir də baxım göyərmişəm!

## Ağlayır

Ötsün asta-ata segah, şikəstə,  
Od yağdı Vaqifin qəbrinin üstə,  
Dağıldı yurd-yuva, torpağım xəstə  
Qan sızır yaramdan gözüm ağlayır.

Yas tutdu Natəvan, höknürdü Bülbül,  
Olub Qaryağdının naləsi dil-dil,  
Yoxdur Qarabağım, fəryad et könül  
Sönüb od-ocağım, gözüm ağlayır!

Gəzdiyim oylaqlar geyindi qara,  
Çəkildim Şuşada gözümdən dara  
Vuruldu sinəmə əbədi yara,  
Bulaqlar üstündə izim ağlayır.

Ay Ənvər, fələyin min bir oynu var,  
Hanı gurşad səslə, qartallı dağlar,  
Elə bil yoxmuş o gözəl çağlar,  
Uçdu qəsri qallam, sözüm ağlayır!

Bir az çəkinə-çəkinə  
Mən səni atdım  
Yoxluğun içinə.  
Daha dünənki  
Gün kimi yoxsan,  
Sabaha çatmaz əlin  
Əriyər gözümdə  
Yoxluq heykəlin.  
Sındı qanadın,  
Gedişin getdi,  
Gülüşün itdi.  
Üç nöqtə qoyuram,  
Bu şeirim bitdi...

## İtir

Ömrüm bu yollarda itir,  
Ağla məni gültək bitir,  
Öldür məni yerdən götür,  
Sıxma məni qanım çıxır.

Özüm özümdən düşmüşəm,  
Küləm közümdən düşmüşəm.  
Yaman gözümdən düşmüşəm,  
Budaqla yarpaq kimiyəm  
Bir ovuc torpaq kimiyəm.

Əlim çatmaz keçən günə,  
Ürəyimdən keçən günə,  
Dərd-qəmimi seçən günə,  
Allah, bu səs, bu ün mənəm,  
Dünənim yox, bu gün mənəm!

Üzüm-gözüm qırış-qırış,  
Tale deyir: et yır-yığış,  
Yaman soyuq gəlir bu qış,  
Qaraltma sən gəl qanıma,  
Özün oxu Quranımı!

Ölüm-olum arası az,  
Dünya gödək, qəbir dayaz.  
Ənvər şeiri dərdinlə yaz,  
Dünya sığmır dünyasına  
Dünya ağlar öz dünyasına.

## Kimi

Bu dünyanın üzü qara  
Gecə üzündə xal kimi  
Ölüm-itim, hamısı var  
Bu həyat bir xəyal kimi.

Baş kəsilir, qan tökülür  
Gedirəm, dizim bükülür.  
Tanrının evi sökülür  
Keyləşmişəm bir lal kimi.

Kim köç edir, kim yurd seçir,  
Fələk enib kəfən biçir,  
İnsan ağı qanın içir,  
Qalmışam bir sual kimi.

## Ömrümə

Göz yaşımı bitən gülsən,  
Dil-dil olub öten dilsən.  
Bəlkə bir bulud gölünən  
Yağış kimi yağ ömrümə.

Kipriyimin ucunda qəm,  
Gözüm dolu, kədər, ələm.  
Doğulmaram hələm-hələm,  
Çəkmə, çəkmə dağ ömrümə.

Səhər köçdü, axşam düşdü,  
Ayaq dünyadan sürüşdü.  
Fələklər baxdı, gülüşdü  
Mənim üzü ağ ömrümə.

Dərk et, ömür əfsanədir,  
Gülləri seç, ara bir-bir.  
Dur get Quran xətm elətdir,  
Baxa-baxa sağ ömrümə.

Şəkərim var, şəkərim,  
Şəkər mənim şəkərim.  
Şəkər yeyir canımı,  
Çox qaraldır qanıma.

Həkimlərin hərəsi,  
Bir cür resept yazır.  
Bu reseptlər elə bil,  
Canıma qəbir qazır.

Onları qınamıram,  
Hər nə yeyirsən zəhər.  
Çoxu deyir ay şair,  
Çalış yaşa birtəhər.

Əlacım yeriməkdi,  
Canımı sürüməkdi.  
Həsərətəm ətə-yağa,  
Bala, südə-qaymağa.

İnsaf yoxdu həkimdə,  
Gerillik var çəkimdə...  
Tez-tez söyləyir mənə,  
Dostum, deyirəm sənə.  
Şirin şey qəti olmaz  
Pəhriz saxla sən bir az!  
Yeyəsən qara çörək,  
Əməl edəsən gərək  
Həkimin hər sözünə...  
Qəsd edirsən özünə...  
Böyrəklərin işləməz  
Gözlərin yaxşı görməz  
Papirosta çəkmə sən  
Araq, çaxır içmə sən.

Su iç gündə 3-4 litr,  
Şəkərinə bir az itir.  
Dedim pəhriz saxla sən  
Az-az yeyə bilərsən  
Toyuq əti, dana əti  
Göy-göyərtili  
Həftədə bir yumurta  
Ayrı yemək yemə, ta...

Gözün tikir gözümə,  
Mat-mat, baxır üzümə  
Yazım tez iynəyə keç,  
Təzə həyat təzi seç  
Əlavə amaril at  
Çarəsiz deyil həyat...

## Barışdı

Eh əcəlin gözü kordu,  
Kor gözüylə məni yordu.  
Hər bir kəsin sonu kordu,  
Yaram canıma dərşdi.

Ha qaçdım mən ora-bura,  
Dözdüm bu sərt vurhavra,  
Loğmanım yox, ruhum yara,  
Ömrüm əzabla barışdı.

Dərd-qəmimə bata-bata,  
Sarındım ilan həyata,  
Vaxt çürütdüm yata-yata.  
Qanımda dərdimə qarışdı.

Kim yoğurdu, kimsə yaptı,  
Kimi yağlı kökə tapdı,  
Həyat yolu çapa-çapdı,  
Ram ol, könül bu yarışdı.

## Yolçu

(Özümə)

Yolçu, yolun uzundu,  
Çarıq geyin dəmirdən  
Bu yolların saçını  
Bəyaz qartək ərit sən.

Qarşında dağ görünür,  
Zirvəsi çox ucadır?

Bəlkə sənin ömrün  
O dağlardan qocadır?!

Yoluna ilan çıxar,  
Yolunda qurd ulayar.  
Yolunda mənfur həyat,  
İttək quyruq bulayar.

Fikir vermə, yeri, get,  
Yolunda daşa dönen  
Hər kəsə sən nifrət et  
O sərt ölüm yoludur,

Sınmır, fələk qoludur  
O yolun sön nöqtəsin  
Ayağın tapa bilməz.  
Get, get yolçu yolunla,  
Ölümsüz bir dünya göz.

## Dedilər ölübdür, üçüdü bu gün

Zəng etdim... halını soruşmaq üçün,  
Dedilər ölübdür, üçüdü bu gün...  
Söz də dəli olar belə xəbərdən  
Yığıb bəbəyinə tozlu yollan  
Köz də dəli olar belə xəbərdən.

Dünən var, bu gün yox olursa insan  
Bir zərif yarpaqtək solursa insan.  
Doğulmaq bir azca ar gəlir düzü  
Doğulub, yaşayır, ölübdür sözü.  
Dəhşətlə səslənir ölüm, qan, qada  
Üç gündür o yoxdur, yoxdur dünyada...  
... Dərd sənə köksünü eşəsi olsa.

Dərd sənə köksünü deşəsi olsa  
Bir azca ağlamaq xoş olar vallah,  
Bir azca höknürmək gərəkdir, Allah!  
Dərd duman deyildir külək dağıda  
Kədərən dağı da, qəmin dağı da  
Birdən çəkiləndə sinənin üstə  
Yığılıb diz üstə düşürük xəstə...

Ölübdür sözünün acı zəhəri,  
Üçüdü sözünü ahi, qəhəri,  
İşləyir iliyə, damara, qana.  
Ağır yuxu kimi gəlir insana  
İnsanın yoxluğu, əbədi gediş  
Amansız bu ağrı, dözülməz bir iş,  
Varlığın yoxluğu, sənətsiz bir həyat  
Boğur insanlığı, baxırıq mat-mat  
... Zəng etdim... ölü bir ağrı dinlədim.  
Ağrıya qoşulub dərdtək inlədim!  
Zəng etdim halını soruşmaq üçün  
Dedilər ölübdür, üçüdü bu gün!...

## Bu gecə

Bu gecə nə gözəl gecədir, könül,  
Bu gecə ay necə bədirlənibdir.  
Dünya süd gölündə çimir elə bil,  
Elə bil üfüqlər yerə enibdir.

Gecə ağ duvaqlı nazlı gəlintək,  
Açıb saçlarını yuyur sularda.  
Yayıqtək asılıb ağacdən külək,  
Dünya nə gözəlmiş bu ilk baharda...

Bəlkə ikimizik dünyada oyaq,  
Bəlkə bu gecənin gəlişi haqdır.  
Sən mənə səhərin gözləriylə bax,  
Bəxtim günəş kimi doğulacaqdır.

Ulduzlar torpağa tökülür dən-dən,  
Çiçək yağışında yuyulur gecə.  
Torpağın əliylə yazıla bilən  
Gözəl şeir kimi duyulur gecə.

Uzansın bu gecə... Sökülməsin dan,  
Bu gecə huşumu başımdan almış,  
Utansın bu gecə yanaqlarından,  
Bu gecə üzündə bir qara xalmış...